

Kontribuzzjoni lejn il-komunità

Dr John Baptist Gauci
Segretarju Ġenerali



Il-bieċa l-kbira tan-nies jirrikonoxxu li l-għaqdiet mużikali tal-irhula u l-bliet tagħna għandhom rwol importanti x'jaqdu fil-komunità lokali. In-numru ta' attivitajiet li jkunu organizzati minn żmien għal żmien, tul is-sena kollha u b'mod speċjali matul il-ġranet tal-festa, huma xhieda ċara tal-involvement ta' dawn l-għaqdiet fil-ħajja tar-raħal jew belt rispettiva. L-istatistika wkoll uriet li kien hemm żieda sostanzjali fl-involvement fil-każini tal-baned li tghodd mal-40,000 ruħ (fl-2014 skont l-Uffiċċju Nazzjonali tal-Istatistika), u għad illi l-livell ta' involviment ta' dawn in-nies mhux bilfors li qed isarraf f'numru iktar ta' voluntiera attivi fl-istess għaqdiet tul is-sena kollha, dan żgur li huwa sinjal tajjeb għall-għaqdiet tagħna. L-istess jista' jingħad għan-numru ta' bandisti li żdied bi kważi 3% bejn l-2010 u l-2014 u jlaħhaq iktar minn 4,200 ruħ. Tajjeb hux! Kollox ward u żahar għal dawn l-għaqdiet, mhux hekk?

Ma nistax insostni li dawn huma sinjali negattivi, anzi, xejra tajba li żgur li tqawwi qlub daww li huma involuti f'dawn l-għaqdiet. Imma naħseb, inħoss u nemmen li hemm bżonn analiżi iktar dettaljata ta' dan kollu. L-għaqdiet tagħna qed jattiraw l-interess ta' varjetà ta' nies li għandhom ħiliet u kompetenzi differenti, jew qed jattiraw biss sezzjoni żgħira tas-soċjetà Maltija? Mhux qed nipprova nfisser li hemm sezzjoni tas-soċjetà li hi importanti iktar minn oħra, anzi, eżattament bil-kontra. L-għaqdiet tagħna, fis-sitwazzjoni li jinsabu fiha llum, għandhom bżonn nies li għandhom abiltajiet li sa ftit snin ilu lanqas biss kienu jgħaddulna minn rasna li l-każin tal-banda qatt jista' jiġi bżonn.

L-ammont ta' *paperwork* qed dejjem jiżdied, u dan m'għadux jista' jsir biss minn voluntiera li b'ħafna dedikazzjoni u b'sagrificċji personali jippruvaw ilaħħqu mal-għeneb li qed jitpoġġilhom dejjem iktar fil-ġholi. Ma nkunx qed nesagera jekk ngħid li biex għaqda bħal tagħna tlaħhaq mal-esiġenzi li qed jintalbu minnha, għandha bżonn nies

kwalifikati f'kull aspekk, sew jekk tidhol amministrazzjoni, finanzi, aspetti legali, immaniġġjar ta' proġetti kapitali, komunikazzjoni, taġlim tal-mużika, u nista' nibqa' nsemmi. Dawk involuti fl-għaqdiet żgur li jaqblu miegħi li ħafna mill-membri tal-kumitati, speċjalment daww fil-karigi uffiċjali, qed jagħmlu l-gabirjoli biex jippruvaw ilaħħqu ma' dak li sa għoxrin sena ilu lanqas biss kienu joħolmu bih.

Ma rridx niftiehem li dan l-avvanz, din il-bidla, dan l-iżvilupp huma ħżiena. Anzi, xejn minn dan kollu. Għaqda volontarja m'għandhiex tkun għaqda ta' dilettanti li jagħmlu l-affarijiet biex tgħid saru. In-nies illum taf tara, tiġġudika, tevalwa, u tagħzel b'moħħha, u hekk għandu jkun. Imma sfortunatament, wisq nibza' li r-riga li jużaw ċertu nies mhix ġusta.

Filwaqt li jippretendu, u bir-raġun, li kollox isir b'mod iktar professjonali, fl-istess ħin ma jindenjawx joffru ftit mill-ħin tagħhom sabiex jaqsmu l-ħiliet tagħhom ma' dawn l-għaqdiet. Kemm huma daww il-professjonisti li huma involuti fil-kumitati tal-għaqdiet volontarji? Hemm xi ftit, u lil dawn niringrazzjahom, imma wisq nibza' li tgħoddhom fuq ftit swaba'.

Taħsbux li qed nippona sebgħi lejn xi hadd, lanqas tgħaddili minn rasi. Qed nipprova biss inħeġġeġ għal eżami tal-kuxjenza. Eżami minn kull min għandu għal qalbu l-avvanz tas-soċjetà fuq bażi lokali kif ukoll fuq bażi nazzjonali, kemm minn individwi, gruppi, soċjetà ċivili, gvernijiet lokali u gvern ċentrali. U għax il-kliem iqanqal imma l-eżempju jkaxkar, nibda biex nagħmel eżami tal-kuxjenza mil-lenti tagħna l-għaqdiet mużikali. Jista' jkun li qed nonqsu aħna stess bħala għaqdiet, u għalhekk m'aħniex qed inwasslu l-messaġġ tagħna biżżejjed. X'inhil l-perċezzjoni li n-nies għandhom tal-għaqdiet mużikali? Huma post fejn jiltaqgħu grupp ta' ħamalli biex jgħaddu siegħa żmien għax

m'għandhomx aħjar x'jagħmlu? Jew forsi post fejn tingħata edukazzjoni ħolistika lit-tfal u liż-żgħażaġh tagħna, edukazzjoni li ma jistgħux igibu minn imkejjen oħra? Huma bejta ta' vizzji, jew opportunità fejn inkattru s-sens ċiviku u l-iżvilupp personali il-bogħod minn dak li qed inawwar lis-socjetà tal-lum?

Jeħtieġ li nikkonvinċu lin-nies, speċjalment dawk li mhumiex midħla tal-każini imma mhux biss, li l-għaqdiet tagħna minn dejjem kienu, għadhom u sinċerament nittama li jibqgħu għal bosta snin, il-benniena tal-kultura (mhux biss dik mużikali) f'dan il-pajjiż tant għal qalbna.

Il-Festa t-Tajba!

Bejn il-25 t'Awwissu u t-8 ta' Settembru 2017
ser inxandru 'live'

I-attivitajiet tal-Għaqda Mużikali Imperial
u l-funzjonijiet reliġjużi
fl-okkażjoni tal-

Festa ta' Marija Bambina 2017
fuq is-sit elettroniku

www.imperialbandclub.com

Gaulos Exclusive Art

*Għal kull tip ta' rakkmu sew għall-Każini tal-Baned,
Knejjes jew mudelli tal-Knejjes.*

*Nagħmlu wkoll kull tip ta' restawr u
transport ta' rakkmu antik.*

*Issibilna kull tip ta' pittura kemm originali kif ukoll
kopji jew portraits impittra minn artisti barranin.*

9, Triq Sir Arturo Mercieca, Victoria, Għawdex
Tel: 2156 4401 / 2756 4401 Mob: 7956 4401
Email: contact@eastermalta.org